

201909601211

## СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75 ставови 1, 2 и 4 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија издаваат

### УКАЗ ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОРГАНИЗАЦИЈА И РАБОТА НА ОРГАНИТЕ НА ДРЖАВНАТА УПРАВА

Се прогласува Законот за изменување и дополнување на Законот за организација и работа на органите на државната управа, што Собранието на Република Северна Македонија го донесе на седницата одржана на 27 март 2019 година.

Бр. 08-2154/2  
17 мај 2019 година  
Скопје

Претседател  
на Република Северна Македонија,  
**Стево Пендаровски, с.р.**

Претседател  
на Собранието на Република  
Северна Македонија,  
м-р **Talat Xhaferi, с.р.**

### ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОРГАНИЗАЦИЈА И РАБОТА НА ОРГАНИТЕ НА ДРЖАВНАТА УПРАВА

#### Член 1

Во Законот за организација и работа на органите на државната управа („Службен весник на Република Македонија“ број 50/2000, 44/2002, 82/2008, 167/10 и 51/11), во членот 11 став (1), по точката 3. се додава нова точка 3-а., која гласи:

„3-а Министерство за политички систем и односи меѓу заедниците;“.

#### Член 2

По членот 17 се додава нов член 17-а, кој гласи:

#### „Член 17-а

(1) Министерството за политички систем и односи меѓу заедниците ги врши работите што се однесуваат на:

- функционирање на политичкиот систем,
- обезбедување и координација на поддршка на Владата во реализација на стратешкиот приоритет поврзан со обврските кои произлегуваат од Рамковниот договор,
- обезбедување и реализација на финансиски средства потребни за успешно одвивање на процесот на реализација на обврските кои произлегуваат од Рамковниот договор во рамките на Буџетот на Република Македонија и од донаторите,
- обезбедување на координација и усогласување на работата на органите на државната управа за спроведување на Рамковниот договор,

- унапредување и заштита на правата на припадниците на заедниците како група на државјани на Република Северна Македонија, а која традиционално живеат на територијата на Република Северна Македонија, при што нејзините припадници имаат различни етнички, јазични, културни, религиозни или други особености и ги води желбата за заштита и негување на тие особености,

- следење на спроведувањето на правото на употреба на јазиците и писмата на заедниците,

- гарантирање на заштитата на етничкиот, културниот, јазичниот и верскиот идентитет на заедниците,

- меѓународна соработка за прашања кои се однесуваат на политичкиот живот и односите меѓу заедниците,

- други прашања што се однесуваат на политичкиот живот и односите меѓу заедниците,

- соработување и усогласување на податоците од евиденцијата во своја надлежност со Државниот завод за статистика,

- соработување и вршење на стручни работи за потребите на органите на државната и локалната власт, во дипломатски и конзуларни претставништва на Република Северна Македонија и во другите државни органи основани согласно со Уставот и со закон и во институциите кои вршат дејности од областа на образованието, науката, здравството, културата, трудот, социјалната заштита и заштитата на детето, спортот како и во други дејности од јавен интерес утврден со закон, а организирани како агенции, фондови, јавни установи и јавни претпријатија основани од Република Северна Македонија или од општините, од градот Скопје, како и од општините во градот Скопје,

- следење на состојбата во односите помеѓу заедниците во Република Северна Македонија на национално ниво, по региони и во единиците на локалната самоуправа и изготвување извештаи и препораки до Владата на Република Северна Македонија, како и до Комитетот за односи меѓу заедниците,

- давање на поддршка на институциите во остварувањето на обврските од овој закон,

- промовирање и преземање на мерки за унапредување на употребата на јазикот кој го зборуваат најмалку 20% од граѓаните на Република Северна Македонија,

- подготвување на стручно-аналитички материјали од своја надлежност за потребите на Владата на Република Северна Македонија,

- давање на стручни мислења по материјалите кои се во функција на спроведување и унапредување на употребата на јазикот кој го зборуваат најмалку 20% од граѓаните на Република Северна Македонија,

- давање на поддршка на Владата во обезбедување на правичната и соодветната застапеност на граѓаните кои припаѓаат на сите заедници во органите на државната управа,

- давање на поддршка во подготвувањето на методологија за донесување на акциони планови на Владата во областа на правичната застапеност при вработувањето,

- давање на поддршка во координација на активностите со органите на државната управа и со донаторите и

- врши и други работи утврдени со закон.

(2) Во состав на Министерството за политички систем и односи меѓу заедниците се:

- Управата за развој и унапредување на образованието на јазиците на припадниците на заедниците,

- Управата за афирмирање и унапредување на културата на припадниците на заедниците во Република Македонија.“

### Член 3

Во членот 23 став (2) во алинејата 2 точката и запирката на крајот од реченицата се заменува со сврзникот „и“.

Алинејата 3 се брише.

### Член 4

Во член 26 ставот (2) се брише.

### Член 5

Со денот на започнување на примената на овој закон Секретаријатот за спроведување на Рамковниот договор продолжува да работи како Министерство за политички систем и односи меѓу заедниците.

Вработените, опремата, документацијата и другите средства од Секретаријатот за спроведување на Рамковниот договор се преземаат од Министерство за политички систем и односи меѓу заедниците.

### Член 6

Со денот на започнување на примената на овој закон вработените, опремата, документацијата и другите средства од Управата за развој и унапредување на образованието на јазиците на припадниците на заедниците, Министерството за политички систем и односи меѓу заедниците ги презема од Министерството за образование и наука.

Со денот на започнување на примената на овој закон вработените, опремата, документацијата и другите средства од Управата за афирмирање и унапредување на културата на припадниците на заедниците во Република Македонија, Министерството за политички систем и односи меѓу заедниците ги презема од Министерството за култура.

### Член 7

Собранието на Република Северна Македонија на предлог на претседателот на Владата на Република Северна Македонија, во рок од три месеци од денот на влегувањето во сила на овој закон ќе избере министер кој ќе раководи со Министерството за политички систем и односи меѓу заедниците и ќе именува заменик на министерот за политички систем и односи меѓу заедниците.

Во рок од три месеци од денот на започнувањето на примената на овој закон, Владата на Република Северна Македонија до Собранието на Република Северна Македонија ќе достави соодветни измени и дополнувања на законите потребни за спроведување на овој закон.

### Член 8

Овој закон влегува во сила осмиот ден од денот на објавувањето во „Службен весник на Република Северна Македонија“, а ќе започне да се применува од 1 јуни 2019 година.